

## திண்ணையை இடித்துத் தெருவாக்கு !

உட்கார் நண்பா, நலந்தானா? – நீ  
 ஒதுங்கி வாழ்வது சரிதானா?  
 சுட்டு விரல்நீ சுருங்குவதா? – உன்  
 சுயபலம் உனக்குள் ஒடுங்குவதா?  
 ‘புல்லாய்ப் பிறந்தேன் நானென்று’ – நீ  
 புலம்ப வேண்டாம்; நெல்கூட  
 புல்லின் இனத்தைச் சேர்ந்ததுதான் – அது  
 பூமியின் பசியைப் போக்கவில்லை?  
 ‘கடலில் நான்ஒரு துளி’யென்று – நீ  
 கரைந்து போவதில் பயனென்ன?  
 ‘கடலில் நான்ஒரு முத்தெ’ன்று – நீ  
 காட்டு; உந்தன் தலைதூக்கு!  
 வந்தது யாருக்கும் தெரியாது – நீ  
 வாழ்ந்ததை உலகம் அறியாது;  
 சந்ததி கூட மறந்துவிடும் – உன்  
 சரித்திரம் யாருக்கு நினைவுவரும்?  
 திண்ணை தானா உன்தேசம்? – உன்  
 தெருவொன் றேயா உன்னுலகம்,  
 திண்ணையை இடித்துத் தெருவாக்கு – உன்  
 தெருவை மேலும் விரிவாக்கு!  
 எத்தனை உயரம் இமயமலை! – அதில்  
 இன்னொரு சிகரம் உனதுதலை!  
 எத்தனை ஞானியர் பிறந்த தரை – நீ  
 இவர்களை விஞ்சிட என்னதடை?  
 பூமிப் பந்து என்னவிலை? – உன்  
 புகழைத் தந்து வாங்கும்விலை!  
 நாமிப் பொழுதே புறப்படுவோம் – வா  
 நல்லதை எண்ணிச் செயல்படுவோம்!

– தாராபாரதி



**ஆசிரியர் குறிப்பு:** கவிஞர் தாராபாரதி எழுச்சிமிக்க கவிதைகள் எழுதுவதில் வல்லவர். ஆசிரியராகப் பணியாற்றிய இவர், தமிழக அரசின் நல்லாசிரியர் விருது பெற்றவர். புதிய விடியல்கள், இது எங்கள் கிழக்கு, தாராபாரதி கவிதைகள் முதலியன இவர்தம் நூல்களுள் சில. இவர் வாழ்ந்த காலம் 26.02.1947 முதல் 13.05.2000 வரை.